

# 2025-ci il yanvarın 29-da keçirilmiş bələdiyyə seçkilərində Mərkəzi Seçki Komissiyasına daxil olmuş 10 fevral 2025-ci il tarixli 44 saylı müraciətə baxılmasına dair Azərbaycan Respublikası Mərkəzi Seçki Komissiyasının qərarı

2025-ci il yanvarın 29-da keçirilmiş bələdiyyə seçkilərində 111 saylı Zaqatala-Balakən seçki dairəsindən Zaqatala bələdiyyəsi üzvlüyünə qeydə alınmış namizəd İsmayilov Mübariz İsaq oğlu 2025-ci il fevralın 10-da Azərbaycan Respublikasının Mərkəzi Seçki Komissiyasına (bundan sonra - Mərkəzi Seçki Komissiyası) teleqramla müraciət edərək həmin seçki dairəsi dairə seçki komissiyasının onun şikayətini araşdırmadığını, qərarın giriş və qərar hissələrinin fərqli olduğunu, protokolun doldurulmasında iştirakına imkan verilmədiyini, sənədlərlə tanış edilmədiyini iddia etmiş və bələdiyyəyə keçirilmiş seçkilərdə bülletenlərin onun iştirakı ilə sayılmasını xahiş etmişdir.

Müraciət Azərbaycan Respublikası Seçki Məcəlləsinin (bundan sonra - Seçki Məcəlləsi) 112-ci, 112-1-ci maddələrinə uyğun olaraq Mərkəzi Seçki Komissiyasının nəzdində fəaliyyət göstərən ekspert qrupunun üzvü tərəfindən icraata qəbul edilmiş, araşdırılaraq bu barədə rəy verilmiş və Komissiyanın iclasında baxılmışdır.

Araşdırma ilə bağlı namizəd M.İ.İsmayilovla əlaqə saxlanılmış, araşdırma və iclasda iştirak etmək, həmçinin digər hüquqlarının olması izah edilmişdir. İclasda iştirak etmək üçün dəvət edilsə də gəlməyəcəyini bildirmişdir.

Müəyyən edilmişdir ki, qeydə alınmış namizəd M.İ.İsmayilov səsvermə günü 111 saylı Zaqatala-Balakən seçki dairəsinin Zaqatala bələdiyyəsinə səsvermə keçirilən seçki məntəqələrində yol verilməsi iddia edilən pozuntularla əlaqədar həmin seçki dairəsinin

dairə seçki komissiyasına ərizə ilə müraciət etmiş, ərizədə iddia edilən pozuntular dairə seçki komissiyası tərəfindən araşdırılmış, komissiyanın 7 fevral 2025-ci il tarixli 4/10 sayılı qərarı ilə müraciət əsassız hesab olunaraq təmin edilməmişdir.

Araşdırma ilə əlaqədar dairə seçki komissiyasından müvafiq sənədlər alınaraq araşdırma materiallarına əlavə edilmiş və təkrarən araşdırılmışdır.

Namizəd M.İ.İsmayilov dairə seçki komissiyasına təqdim etdiyi ərizəsində Zaqatala bələdiyyəsinə seçkilər keçirilən 12 məntəqə seçki komissiyasının hamısında bu və ya digər şəkildə seçki qanunvericiliyinin pozulmasını, o cümlədən seçki məntəqələrində səsvermə başlayana qədər bülletenlərin sayılmadığını, yalnız iki seçki məntəqəsində seçicilərin barmaqlarının işarələndiyini, namizədlərin və müşahidəçilərin seçki məntəqələrinə buraxılmadığını, 10 sayılı seçki məntəqəsində minlərlə seçicinin qanunazidd səs verdiyini, seçki qutularında olan bülletenlərin seçicilər siyahısında olan imzaların sayından çox olduğunu, seçki qutularının hamısının müvafiq qaydada kilidlənmədiyini iddia edərək Zaqatala bələdiyyəsinə keçirilən seçkilərdə səsvermənin nəticələri haqqında dairə seçki komissiyasının protokolu-nun ləğv edilməsini xahiş etmişdir.

Dairə seçki komissiyası tərəfindən müvafiq qaydada və müddətdə aparılmış araşdırma prosesində Zaqatala bələdiyyəsinə seçkilər keçirilən 12 seçki məntəqəsinin sədrlərindən, katiblərindən, komissiya üzvlərindən

və həmin seçki məntəqələrində müşahidə aparılmış 29 müşahidəçidən, həmçinin səsvermənin nəticələrinə görə bələdiyyə üzvü seçilməmiş 9 namizəddən alınmış izahatlarla namizəd M.İ.İsmayilovun iddia etdiyi pozuntuların baş verməsi öz təsdiqini tapmamışdır.

Səsvermə günü şikayətçi M.İ.İsmayilovla birlikdə seçki məntəqələrində olmuş və səsvermənin nəticələrinə görə bələdiyyə üzvü seçilməmiş qeydə alınmış namizəd Hacıyev Nazim Nəsir oğlu izahatında səsvermə günü şikayətçi ilə birlikdə 12 seçki məntəqəsində müşahidə apardıklarını, onlara hər hansı bir maneə yara-dılmadığını, şikayətinin göstərdiyi pozuntu hallarını müşahidə etmədiyini bildirmişdir.

Araşdırma ilə müəyyən edilmişdir ki, minlərlə seçicinin qanunazidd səs verdiyi iddia olunan 10 sayılı seçki məntəqəsində seçicilər siyahısında 1381 seçici qeydə alınmış, səsvermə günü 397 seçici səsvermə bülleteni almışdır.

Araşdırma nəticəsində namizədin müraciətinin təmin edilməməsi barədə dairə seçki komissiyasının qərarının giriş və nəticə hissələrinin fərqli olması təsdiqini tapmamışdır.

Namizədin müraciətilə bağlı təkrar araşdırma prosesində səsvermə günü 111 saylı Zaqatala-Balakən seçki dairəsinin Zaqatala bələdiyyəsinə əhatə edən 1, 2, 5, 6, 7, 8, 9 və 11 sayılı məntəqə seçki komissiyalarında quraşdırılmış vebkameraların görüntülərinə baxış keçirilmiş və həmin görüntülərdə də seçki qanunvericiliyinin pozulması halları müəyyən edilməmişdir.

Araşdırma ilə müəyyən edilmişdir ki, namizəd M.İ.İsmayilovun 2025-ci il yanvarın 29-da keçirilmiş bələdiyyə seçkilərində müşahidəçisi, vəkil edilmiş şəxsi və səlahiyyətli nümayəndəsi qeydə alınmamış, namizədin özü isə səsvermə günü müxtəlif seçki məntəqələrində qısa müddətdə müşahidə aparmış, iddia etdiyi pozuntularla bağlı müvafiq seçki komissiyalarına müraciət etməmişdir.

Ərizəçinin araşdırmada iştirak etməsinin və sənədlərlə tanış olmasının dairə seçki komissiyası tərəfindən təmin edilməməsi ilə bağlı iddiası həmin dairə seçki komissiyasının sədrindən, katiblərindən, üzvlərindən alınan izahatlarla təsdiqini tapmamışdır. Müəyyən olunmuşdur ki, namizəd M.İ.İsmayilov araşdırmaya və komissiyanın iclasına dəvət olunmuş, o, yalnız komissiyanın iclasında iştirak etmişdir.

Namizəd M.İ.İsmayilovun bələdiyyə seçkilərində səslərin onun iştirakı ilə sayılmasına dair tələbi ilə bağlı qeyd edilməlidir ki, mübahisələndirilən məntəqə seçki komissiyalarının səsvermənin nəticələrinə dair protokollarının araşdırılması nəticəsində və müxtəlif seçki subyektləri tərəfindən verilmiş izahatlar əsasında səslərin təkrar hesablanması üçün zərurət olmadığı müəyyən edilmişdir. Belə ki, məntəqə seçki komissiyaları tərəfindən səsvermənin nəticələrinə dair protokollar Seçki Məcəlləsində nəzərdə tutulmuş qaydada və müddətdə tərtib edilərək dairə seçki komissiyasına çatdırılmışdır.

Araşdırma ilə müəyyən edilmişdir ki, dairə seçki komissiyası düzgün hüquqi nəticəyə

gələrək 7 fevral 2025-ci il tarixli 4/10 sayılı qərarı ilə namizəd M.İ.İsmayilovun müraciətini əsassız hesab edərək təmin etməmişdir.

Göstərilənlərə əsasən namizəd M.İ.İsmayilovun müraciətinin təmin edilməsi və dairə seçki komissiyasının qərarının ləğv edilməsi üçün hüquqi əsaslar yaranmamışdır.

Beləliklə, 111 saylı Zaqatala-Balakən seçki dairəsindən Zaqatala bələdiyyəsinə qeydə alınmış namizəd M.İ.İsmayilovun 10 fevral 2025-ci il tarixli 44 sayılı müraciəti əsassız olduğundan təmin edilməməli, həmin dairə seçki komissiyasının 7 fevral 2025-ci il tarixli 4/10 sayılı qərarı dəyişdirilmədən saxlanılmalıdır.

Yuxarıda göstərilənləri əsas götürərək, Mərkəzi Seçki Komissiyası Seçki Məcəlləsinin 19.4-cü, 19.14-cü, 28.2-ci, 112-ci, 112-1-ci maddələrinə əsasən **qərara alır**:

1. 2025-ci il yanvarın 29-da keçirilmiş bələdiyyə seçkilərində 111 saylı Zaqatala-Balakən seçki dairəsindən Zaqatala bələdiyyəsi üzvlüyünə qeydə alınmış namizəd İsmayilov Mübariz İsaq oğlunun 10 fevral 2025-ci il tarixli 44 sayılı müraciəti əsassız olduğundan təmin edilməsin, dairə seçki komissiyasının 7 fevral 2025-ci il tarixli 4/10 sayılı qərarı dəyişdirilmədən saxlanılsın.

2. Bu Qərar dərc edildiyi gündən qüvvəyə minir.

|              |                        |
|--------------|------------------------|
| <b>Sədr</b>  | <b>Məzahir Pənahov</b> |
| <b>Katib</b> | <b>Arifə Muxtarova</b> |
| <b>Katib</b> | <b>Mikayıl Rəhimov</b> |

12.02.2025